

# Нібыта

## ў чароўным садзе

У мастацкай галерэі «Універсітэт культуры» адкрылася выстаўка па выніках IX Міжнароднага конкурсу жывапісу і графікі дзяцей і моладзі «На сваёй зямлі».

Гэтым разам удзел у конкурсе ўзяло больш як трынаццаць тысяч юных мастакоў з Аргенціны, Балгарыі, Бангладэш, Інданезіі, Індыі, Ірана, Кітая і многіх іншых краін.

Арганізатары не абмежаваліся адборам лепшых кампазіцый і ўзнагародай пераможцаў. За гады існавання конкурс ператварыўся ў маштабны праект, які спрыяе творчаму, адукацыйнаму і прафесійнаму развіццю ўсіх удзельнікаў. У яго межах разгортваюцца такія праекты, як Міжнародная канферэнцыя мастакоў-педагагаў «Сучасная мастацкая адукацыя дзяцей і моладзі», Міжнародны культурна-асветніцкі праект «Перазоў стагоддзяў». З іх дапамогай арганізатары спрабуюць прааналізаваць багаты матэрыял, што набіраўся ў фондах конкурсу, а таксама аб'яднаць асобных педагогаў і цэлыя навучальныя ўстановы для супольнай дзейнасці і абмену досведам.

Экспазіцыю выстаўкі складае больш як 300 дзіцячых твораў. Аўтары працавалі над тэмамі: «Бяспечная праца на зямлі», «Казка», «Сапраўднае свята», «Партрэт старога дома», «Чароўны сад». Багацце прыёмаў і тэхнік, разнастайныя мастацкія і культурныя традыцыі, непаўторны каларыт кожнага рэгіёна дазволілі сабраць яскравую калекцыю дзіцячага мастацтва.

Арганізатарамі выстаўкі выступілі Міністэрства адукацыі, Міністэрства культуры, Міністэрства прыродных рэсурсаў і аховы навакольнага асяроддзя Беларусі, Беларускі дзяржаўны ўніверсітэт культуры і мастацтваў, грамадская арганізацыя «Беларускі зялёны крыж».

Выстаўка працуе да 23 красавіка.

**Таццяна ЛАНКОЎСКАЯ**